

148829-زکاة کی رقم کے ذریعے ایک پروجیکٹ میں سرمایہ کاری کی اور خسارہ ہو گیا تو کیا وہ ضامن ہوگا؟

سوال

سوال: میں ایک پرائیویٹ سرمایہ کاری میں شریک ہوا اور اللہ نے میرے لئے اس میں خسارہ تقدیر میں لکھا تھا، اب اس کو تقریباً دو سال گزر چکے ہیں، اور راس المال میں سے صرف 30٪ ہی باقی ہے، یہ واضح رہے کہ خسارے کی وجہ سے میں راس المال کی زکاة بھی ادا نہیں کر سکا، اس وقت تک پروجیکٹ تقریباً ختم ہو چکا ہے، اس میں سے صرف 30٪ ہی باقی ہے، اب میں اس پروجیکٹ سے حاصل شدہ مالیت کی زکاة کیسے ادا کروں سابقہ ایک سال کی ادا کروں یا دو سال کی؟ یا اس کا کوئی اور طریقہ بھی ہے؟

میرا دوسرا سوال یہ ہے کہ: ایک شخص نے کسی سے شرعی مشورہ لیے بغیر ہی زکاة کی کچھ رقم کو ایک پروجیکٹ میں لگا دیا، مقصد یہ تھا کہ کچھ غریب گھرانوں کیلئے مستقل روزی کا ذریعہ بن جائے، لیکن اسے بھی مذکورہ خسارے کی وجہ سے نقصان ہوا، تو کیا اب اس آدمی کو زکاة کی رقم ادا کرنی ہوگی؟ یہ واضح رہے کہ اس کے پاس اب اتنی رقم نہیں ہے کہ زکاة کی رقم ادا کر سکے۔

پسندیدہ جواب

اول:

فروخت کیلئے تیار شدہ سامان تجارت اگر نصاب کو پہنچ جائے تو اس پر زکاة واجب ہوتی ہے، چاہے یہ سامان زمین، عمارت، مصنوعات یا کسی بھی صورت میں ہو، بشرطیکہ جس مال [نقدی رقم] سے یہ سامان تیار ہوا ہے اس پر سال گزر چکا ہو، اس کی زکاة ادا کرنے کیلئے 2.5٪ ادا کیا جائے گا، نیز زکاة ادا کرتے وقت سامان تجارت کی موجودہ قیمت دیکھی جائے گی، قیمت خرید نہیں دیکھی جائے گی، چنانچہ اگر کسی نے ایک لاکھ میں زمین خریدی اور سال کے آخر میں زمین کا ریٹ پچاس ہزار رہ گیا تو زکاة پچاس ہزار میں ہوگی، ایک لاکھ میں نہیں۔
جواز، مشینری، دوکان کا فرنیچر وغیرہ فروخت کیلئے نہیں ہیں اس پر زکاة بھی نہیں ہے۔

اس بنا پر جو مصنوعات گزشتہ سالوں میں آپ کے پروجیکٹ پر تیار کی جاتی تھیں ان کی زکاة آپ ادا کرینگے، اس کیلئے پہلے سال کے اختتام پر جتنی مالیت کی مصنوعات تیار کی گئیں انکا تخمینہ لگائیں، پھر دوسرے سال کے اختتام تک تیار کی گئی مصنوعات کا تخمینہ لگائیں، خیال رہے کہ نصاب پورا ہونے کے بعد مصنوعات کی قیمت کم یا زیادہ ہونے سے فرق نہیں پڑیگا، اسی طرح آپ اپنے پاس موجود نقدی رقم کو بھی زکاة کا حساب لگانے کیلئے شامل کریں۔

مندرجہ بالا سطور میں ہم نے جو اشارہ کیا ہے کہ دوکان کے فرنیچر وغیرہ میں زکاة نہیں ہے، تو اس کی وجہ یہ ہے کہ سرمایہ کاری کے پروجیکٹ میں ایسی چیزیں ہوتی ہیں جن میں زکاة واجب نہیں ہوتی، کیونکہ انہیں فروخت کرنے کیلئے نہیں رکھا جاتا۔

مزید کیلئے سوال نمبر: (74987)

دوم:

زکاة کی رقم کو سرمایہ کاری میں استعمال کرنا جائز نہیں ہے، بلکہ زکاة کی رقم فوری طور پر زکاة کے مستحق افراد میں تقسیم کرنا واجب ہوتا ہے، جیسے کہ پہلے بھی سوال نمبر: (111774) کے جواب میں یہ بات تفصیل سے گزر چکی ہے۔

اس لئے اگر کسی شخص نے زکاة کی رقم کسی پروجیکٹ میں لگائی اور خسارہ ہو گیا، یا رقم ضائع ہو گئی تو یہ شخص اس کا مکمل ضامن ہوگا، چاہے اس شخص نے کسی کے فتوے پر ایسا کیا ہو یا اپنی مرضی سے، اس کے ضامن بننے کی دو وجوہات ہیں :

- 1- جس شخص پر زکاة واجب ہو جائے اور اسے زکاة ادا کرنے کا موقع بھی ملے لیکن اس کا مال تباہ ہو جائے۔ چاہے مال تباہ ہونے میں اس کا کوئی قصور نہ بھی ہو۔ اسے ہر حال میں زکاة دینا ہوگی، یہی موقف جمہور فقہائے کرام کا ہے۔
 - 2- زکاة کا مال سرمایہ کاری میں لگانا منع ہے، اس موقف کے مطابق زکاة کا مال سرمایہ کاری میں لگانے والا زیادتی کر رہا ہے، اور اسے تلف کرنے کا براہ راست سبب بن رہا ہے، اس لئے اسے اس مال کا مکمل ضامن بننا پڑے گا، یہ اس صورت میں ہے کہ زکاة ادا کرنے والا خود زکاة کو سرمایہ کاری میں لگائے۔
 - اور اگر زکاة کی رقم سے سرمایہ کاری کر نیوالا اصل مالک کا نمائندہ ہو یا نائب ہو اور یہ مال تلف ہو جائے، تو اس کی بھی دو صورتیں ہیں :
 - 1- زکاة کی رقم کو سرمایہ کاری کیلئے اصل مالک کے کئے پر استعمال کیا ہو، تو اس صورت میں اصل مالک ہی اس کا ضامن ہوگا، بالکل اسی طرح جیسے اس نے خود اس زکاة کو سرمایہ کاری میں لگایا اور پھر مال تلف ہو گیا۔
 - 2- مالک نے اپنے نمائندے کو زکاة مستحقین میں تقسیم کرنے کیلئے دی، لیکن نمائندے نے اپنی مرضی سے اسے سرمایہ کاری میں لگا دیا تو ایسی صورت میں یہ نمائندہ ضامن ہوگا، کیونکہ اس نے اپنی ذمہ داری میں کوتاہی برتی ہے۔
 - اس مسئلے کی تمام تفصیلات "استثمار أموال الزكاة" از پروفیسر صالح بن محمد الفوزان صفحہ: 187-196 میں دیکھیں۔
 - مندرجہ بالا تفصیل کے بعد: اپنی زکاة کا مال سرمایہ کاری میں لگانے والا شخص زکاة کا مال تلف ہونے پر مکمل ضامن ہوگا، اور اسے زکاة کی رقم کے مساوی رقم زکاة کے مستحقین میں تقسیم کرنی ہوگی، اور اگر اس کے پاس اتنی رقم نہ ہو تو یہ اس کے ذمہ قرض ہی رہے گا، جو کہ ادا کرنے پر ہی ختم ہوگا۔
- واللہ اعلم۔